

NSD NEWS BULLETIN

ALL INDIA RADIO, GUWAHATI

0000000000

Date : 08-07-2024

Time : 0705 hrs

Assamese Morning Bulletin

HEADLINES

- ১। প্রধানমন্ত্রী নৰেন্দ্ৰ মোদীয়ে আজিৰে পৰা তিনিদিনীয়া চৰকাৰী কাৰ্যসূচীৰে ৰাছিয়া আৰু অষ্ট্ৰিয়া ভ্ৰমণ কৰিব।
- ২। হেমন্ত চোৰেন চৰকাৰে আজি ৰাৰখণ্ড বিধানসভাত আস্থাৰ ভোট বিচাৰিব।
- ৩। অসমৰ সাম্প্ৰতিক বান পৰিস্থিতি সামান্য উন্নত হৈছে যদিও ২৮ খন জিলাৰ প্ৰায় ২২ লাখ লোক এতিয়াও বানৰ কবলত আছে।
- ৪। ভাৰতৰ অৰিনাশ চেবেলে ফ্ৰান্সত অনুষ্ঠিত পেৰিছ ডায়মণ্ড লীগ প্ৰতিযোগিতাৰ ৩ হাজাৰ মিটাৰ ষ্টিপলছেজত নতুন ৰাষ্ট্ৰীয় অভিলেখ গঢ়িছে।

আৰু

- ৫। হাৰাৰেত অনুষ্ঠিত ভাৰত আৰু জিম্বাবুৱেৰ মাজৰ দ্বিতীয়খন খেলত কালি ভাৰতে জিম্বাবুৱেকে ১০০ ৰাণত পৰাস্ত কৰে।

00000

প্ৰধানমন্ত্রী নৰেন্দ্ৰ মোদীয়ে আজিৰে পৰা তিনিদিনীয়া চৰকাৰী কাৰ্যসূচীৰে ৰাছিয়া আৰু অষ্ট্ৰিয়া ভ্ৰমণ কৰিব। এই ভ্ৰমণৰ প্ৰথম পৰ্যায়ত শ্ৰীমোদীয়ে মস্কোত ২২ সংখ্যক ভাৰত-ৰাছিয়া বাৰ্ষিক সন্মিলনত অংশগ্ৰহণ কৰিব। এই বাৰ্ষিক সন্মিলনে প্ৰধানমন্ত্রী মোদী আৰু ৰাছিয়াৰ ৰাষ্ট্ৰপতি ভ্লাডিমিৰ পুটিনক দুয়োখন দেশৰ মাজৰ প্ৰতিৰক্ষা, বাণিজ্য, বিনিয়োগ, শক্তি সহযোগিতা, শিক্ষা, সংস্কৃতি তথা দুয়োখন দেশৰ জনসাধাৰণৰ মাজৰ সম্পৰ্ককে ধৰি দ্বিপাক্ষিক সম্পৰ্কৰ সকলো দিশৰ পৰ্যালোচনা কৰাৰ সুযোগ প্ৰদান কৰিব। দুয়োগৰাকী নেতাই লগতে পাৰস্পৰিক স্বাৰ্থজড়িত সাম্প্ৰতিক, আঞ্চলিক আৰু গোলকীয় বিষয়সমূহ লৈও মত বিনিময় কৰিব। তদুপৰি তেওঁলোকে ব্ৰিকছ, চাংহাই সহযোগিতা সংস্থা, জি-২০, পূব এছিয়া সন্মিলন আৰু ৰাষ্ট্ৰসংঘৰ দৰে গ্ৰুপিং পৰ্যায়ত দ্বিপাক্ষিক সম্পৰ্কৰ সন্দৰ্ভতো আলোকপাত কৰিব। ৰাছিয়াৰ ৰাষ্ট্ৰপতিয়ে আজি প্ৰধানমন্ত্রী নৰেন্দ্ৰ মোদীৰ বাবে নৈশভোজৰ আয়োজন কৰিব। শ্ৰীমোদীয়ে কাইলৈ ৰাছিয়াত ভাৰতীয় সমুদায়ৰ লোকসকলৰ সৈতে মত-বিনিময় কৰিব। তেওঁ লগতে ক্ৰেমলিনত পৰিচয় বিহীন সৈনিকসকলৰ সমাধিত মাৰ্গাৰ্ণন কৰিব আৰু মস্কোত ৰোছাটন পেভিলিয়ন দৰ্শন কৰিব। ৰাছিয়াত থকা ভাৰতীয় ৰাষ্ট্ৰদূত বিনয় কুমাৰে সংবাদমাধ্যমৰ আগত কয় যে, তিনি বছৰৰ বিৰতিৰ পাছত হোৱা এই সন্মিলন দুয়োখন দেশৰ বাবে অতি গুৰুত্বপূৰ্ণ হিচাপে বিবেচিত হৈছে। ৰাছিয়া ভ্ৰমণ সামৰি প্ৰধানমন্ত্রী শ্ৰীমোদী কাইলৈ অষ্ট্ৰিয়াত উপস্থিত হ'ব। এয়া হ'ব বিগত ৪১ বছৰত কোনো এগৰাকী ভাৰতীয় প্ৰধানমন্ত্ৰীৰ প্ৰথম অষ্ট্ৰিয়া ভ্ৰমণ।

অষ্ট্ৰিয়া ভ্ৰমণৰ সময়ছোৱাত শ্ৰীমৌদীয়ে দেশখনৰ ৰাষ্ট্ৰপতি আলেকজেণ্ডাৰ ভেন ডাৰ বেলেনক সাক্ষাৎ কৰাৰ লগতে ভিয়েনাত অষ্ট্ৰিয়াৰ চেঞ্চেলৰ কাৰ্ল নেহাম্মেৰৰ সৈতেও আলোচনাত মিলিত হ'ব। শ্ৰীমৌদী আৰু অষ্ট্ৰিয়াৰ চেঞ্চেলৰগৰাকীয়ে দুয়োখন দেশৰ ঔদ্যোগিক নেতাসকলকো সন্মোদন কৰিব।

০০০০০

হেমন্ত চোৰেন চৰকাৰে আজি ঝাৰখণ্ড বিধানসভাত আস্থাৰ ভোট বিচাৰিব। এই উদ্দেশ্যে আজি বিধানসভাৰ বিশেষ অধিবেশনৰ আহ্বান কৰা হৈছে। দিনৰ ১১ বজাত অধিবেশন আৰম্ভ হ'ব। মুখ্যমন্ত্ৰী হেমন্ত চোৰেনে ঝাৰখণ্ড মুক্তি মৰ্চা, জে এম এমৰ সকলো বিধায়ককে অধিবেশনত উপস্থিত থকাৰ নিৰ্দেশ দিছে। জে এম এম মিত্ৰজোঁটৰ কংগ্ৰেছ, আৰ জে ডি আৰু চি পি আই (এম এল) এ এই আস্থাৰ ভোটৰ সময়ত বিধায়কসকলক উপস্থিত থাকিবলৈ কৈছে।

৮১ খন আসনযুক্ত ঝাৰখণ্ড বিধানসভাৰ ৫ খন আসন খালী হৈ আছে। আস্থাৰ ভোটত জয়লাভ কৰাৰ বাবে ৩৯ জন বিধায়কৰ সমৰ্থনৰ প্ৰয়োজন। শাসনাধিষ্ঠিত মিত্ৰজোঁটৰ ৪৬ জন বিধায়কৰ সমৰ্থন আছে। ইয়াৰে ২৭ জন জে এম এমৰ, ১৭ জন কংগ্ৰেছৰ আৰু আৰ জে ডি তথা চি পি আই (এম. এল)ৰ এজনকৈ বিধায়ক আছে। আনহাতে বিৰোধীৰ ২৭ জন বিধায়কৰ ২৪ গৰাকী বিজেপিৰ আৰু ৩ জন এ জে এছ ইউৰ। তিনিজন নিৰ্দলীয় বিধায়ক। উল্লেখযোগ্য যে, শপতগ্ৰহণৰ পূৰ্বে হেমন্ত চোৰেনে ৪৪ জন বিধায়কৰ সমৰ্থন পত্ৰ ৰাজ্যপাল চি পি ৰাধাকৃষ্ণণক প্ৰদান কৰিছিল। বিধানসভাত আস্থাৰ ভোটত জয়লাভ কৰাৰ পাছত মন্ত্ৰীসকলে শপতগ্ৰহণ কৰাৰ কথা। মন্ত্ৰীসভাত নতুন সদস্য অন্তৰ্ভুক্ত হোৱাৰ সম্ভাৱনা আছে।

০০০০০

উচ্চতম ন্যায়ালয়ে আজি নীট ইউজি সন্দৰ্ভত কেইবাখনো আবেদনৰ শুনানি গ্ৰহণ কৰিব। এইসমূহৰ ভিতৰত নতুনকৈ পৰীক্ষা অনুষ্ঠিত কৰাৰ বাবে জনোৱা আবেদনো অন্তৰ্ভুক্ত হৈ আছে। উচ্চতম ন্যায়ালয়ৰ ৱেবচাইটত প্ৰকাশ পোৱা অনুসৰি মুখ্য ন্যায়াধীশ ডি ৰাই চন্দ্ৰচূড় তথা ন্যায়াধীশ জে. বি. পাড়িৱালা আৰু মনোজ মিশ্ৰক লৈ গঠিত এখন বিচাৰ পীঠে এই সন্দৰ্ভত ২৬ খন আবেদনৰ শুনানি গ্ৰহণ কৰিব। উল্লেখযোগ্য যে, শিক্ষার্থীসকলে দাখিল কৰা এই আবেদনত নীট পৰীক্ষাত অনিয়ম হোৱাৰ অভিযোগৰ প্ৰসংগেৰে পৃথক তথা সুকীয়া অনুসন্ধানৰ বাবে দাবী জনোৱা হৈছে। কেন্দ্ৰীয় চৰকাৰে এই সন্দৰ্ভত ইতিমধ্যে এখন শপতনামা দাখিল কৰিছে। চৰকাৰে নীট ইউ জি ২০২৪ত ব্যাপক হাৰত কোনো অনিয়ম হোৱাৰ প্ৰমাণ নথকাৰ পৰিপ্ৰেক্ষিতত এই পৰীক্ষা পুনৰ অনুষ্ঠিত কৰাৰ কোনো প্ৰয়োজন নাই বুলি প্ৰকাশ কৰিছে।

০০০০০

ৰাষ্ট্ৰীয় পৰীক্ষা সংস্থা এন টি এ-ই স্নাতক পৰ্যায়ৰ সংযুক্ত বিশ্ববিদ্যালয় প্ৰৱেশ পৰীক্ষা ২০২৪ৰ উত্তৰ পত্ৰ প্ৰকাশ কৰিছে। শিক্ষার্থীসকলে কাইলৈৰ ভিতৰত উত্তৰ পত্ৰৰ প্ৰত্যাখান জনাব পাৰিব। অহা এসপ্তাহৰ ভিতৰত পৰীক্ষাৰ ফলাফল ঘোষণা কৰাৰ সম্ভাৱনা আছে। উত্তৰ পত্ৰই পৰীক্ষার্থীসকলক তেওঁলোকে লাভ কৰিব পৰা নম্বৰ সন্দৰ্ভত এটা আনুমানিক ধাৰণা প্ৰদান কৰে। উল্লেখযোগ্য যে, এইবাৰ প্ৰথমবাৰৰ বাবে এই পৰীক্ষা হাইব্ৰীড পদ্ধতিত আয়োজন কৰা হৈছিল। সেই অনুসৰি ১৫টা বিষয়ৰ বাবে কলম-বহী আধাৰিত পৰীক্ষা অনুষ্ঠিত কৰাৰ বিপৰীতে ৪৮টা বিষয়ৰ বাবে কম্পিউটাৰ আধাৰিত পৰীক্ষা অনুষ্ঠিত কৰা হৈছিল। এই বছৰ ১৩ লাখ ৪০ হাজাৰৰো

অধিক শিক্ষার্থীয়ে ২৬১ খন কেন্দ্ৰীয়, ৰাজ্যিক, ডিমদ (deemed) আৰু ব্যক্তিগত বিশ্ববিদ্যালয়ৰ স্নাতক পাঠ্যক্ৰমৰ বাবে পঞ্জীয়ন কৰিছে।

০০০০০

অসমৰ সাম্প্ৰতিক বান পৰিস্থিতি সামান্য উন্নত হৈছে যদিও ২৮ খন জিলাৰ প্ৰায় ২২ লাখ লোক এতিয়াও বানৰ কবলত আছে। বানত বিগত ২৪ ঘণ্টাত ৮ জন লোকে প্ৰাণ হেৰুওৱাৰ ফলত ৰাজ্যখনত এতিয়ালৈকে বানত মৃত্যু হোৱা লোকৰ সংখ্যা ৬৬ লৈ বৃদ্ধি পাইছে। ৰাজ্যখনৰ ৯৭টা ৰাজহ চক্ৰৰ ৩ হাজাৰ ৪০০ খনৰো অধিক গাঁও বানত প্লাৱিত হৈছে আৰু ৬৮ হাজাৰ হেক্টৰৰো অধিক কৃষিভূমি প্লাৱিত হৈছে। বিগত ২৪ ঘণ্টাত এন ডি আৰ এফ, এছ ডি আৰ এফ আৰু অন্যান্য উদ্ধাৰকাৰী বাহিনীয়ে বিভিন্ন প্ৰান্তৰ ২১৮ জন লোকক উদ্ধাৰ কৰিছে। প্ৰশাসনে স্থাপন কৰা ২৬৯টা আশ্ৰয় শিবিৰত ৫৩ হাজাৰৰো অধিক লোকে আশ্ৰয় লৈ আছে। কেন্দ্ৰীয় জল আয়োগে প্ৰকাশ কৰা তথ্য অনুসৰি ব্ৰহ্মপুত্ৰ আৰু বৰাক নদীৰ লগতে আন কেইবাখনো নৈ-উপনৈৰ জলস্তৰ বিপদসীমাৰ ওপৰত আছে। বিগত ২৪ ঘণ্টাত অন্যান্য আন্তঃগাঁথনিৰ লগতে ১৭২টা পথ আৰু ৬ খন দলং ক্ষতিগ্ৰস্ত হৈছে। তদুপৰি বানত ১৫ লাখৰো অধিক পশুধনৰ ক্ষতি হৈছে।

০০০০০

আকাশবাণী বাতৰি সেৱা বিভাগৰ দ্বিভাষিক ফোন ইন অনুষ্ঠান পাৰলিক স্পীকত আজি নিশা চাৰে ন বজাত ৰাষ্ট্ৰীয় ডায়েৰীয়া প্ৰতিৰোধী অভিযান ২০২৪ সন্দৰ্ভত নতুন দিল্লীৰ সৰ্বভাৰতীয় আয়ুৰ্বিজ্ঞান প্ৰতিষ্ঠানৰ Gastroenterology বিভাগৰ অধ্যাপক ডাঃ গোৱিন্দ কে. মাখাৰিয়া আৰু স্বাস্থ্য আৰু পৰিয়াল কল্যাণ মন্ত্ৰালয়ৰ শিশু স্বাস্থ্য তথা ৰাষ্ট্ৰীয় শিশু স্বাস্থ্য কাৰ্যসূচীৰ তত্ত্বাবধায়ক আৰু উপ-আয়ুক্ত ডাঃ চোভনা গুপ্তাৰ সৈতে হোৱা এটি আলোচনা প্ৰচাৰ কৰা হ'ব। আগ্ৰহী শ্ৰোতাসকলে অনুষ্ঠান চলি থকাৰ সময়ত ০১১-২৩৪২ ১০৫০ আৰু ০১১ ২৩৩১ ৪৪৪৪ নম্বৰত ফোন কৰি ডায়েৰীয়া প্ৰতিৰোধ, অনাময় তথা বিশুদ্ধ খোৱাপানীকে ধৰি ডায়েৰীয়া সম্পৰ্কে তেওঁলোকক প্ৰশ্ন সুধিব পাৰিব। শ্ৰোতাসকলে ৱাটছএপ যোগে ৯২৮৯০ ৯৪০৪৪ নম্বৰলৈও প্ৰশ্ন প্ৰেৰণ কৰিব পাৰিব। আকাশবাণীৰ এফএম গ'ল্ড চেনেল আৰু অতিৰিক্ত ফ্ৰিকুয়েন্সিসমূহত এই অনুষ্ঠান শুনিবলৈ পোৱা যাব। শ্ৰোতাসকলে আমাৰ ৱেবছাইট [newson air.co.in](http://newsonair.co.in) আৰু ইউটিউব চেনেল newsonairofficial যোগেও শুনিবলৈ পাব।

০০০০০

ভাৰতৰ অৰিনাশ চেবেলে ফ্ৰান্সত অনুষ্ঠিত পেৰিছ ডায়মণ্ড লীগ প্ৰতিযোগিতাৰ কালি অনুষ্ঠিত ৩ হাজাৰ মিটাৰ ষ্টিপলছেজত নতুন ৰাষ্ট্ৰীয় অভিলেখ গঢ়িছে। তাৰকা খেলুৱৈগৰাকী নিজৰ পূৰ্বৰ অভিলেখ ভংগ কৰি এই নতুন অভিলেখ গঢ়িবলৈ সক্ষম হয়। খেলুৱৈগৰাকীয়ে নিজৰ উৎকৃষ্ট খেল প্ৰদৰ্শন প্ৰতিযোগিতাৰ ষষ্ঠ স্থানত থাকে। ইথোপিয়াৰ আব্ৰাহাম চীমে প্ৰথম স্থান অধিকাৰ কৰে।

০০০০০

হাৰাৰেত অনুষ্ঠিত ভাৰত আৰু জিম্বাব'ৱেৰ মাজৰ দ্বিতীয়খন খেলত কালি ভাৰতে জিম্বাব'ৱেক ১০০ ৰাণত পৰাস্ত কৰে। ভাৰতে টছত জিকি প্ৰথমে বেট ধৰাৰ সিদ্ধান্ত লৈ নিৰ্ধাৰিত ২০ অভাৰত দুটা উইকেটৰ বিনিময়ত ২৩৪ ৰান সংগ্ৰহ কৰে। ভাৰতৰ হৈ অভিষেক শৰ্মাই ৪৭টা বলত ১০০ ৰাণ কৰাৰ বিপৰীতে ঋতুৰাজ গাইকোৱাডে

৪৭টা বলত ৭৭ ৰাণ কৰে। প্ৰত্যুত্তৰত জিম্বাবুৱেই ১৮ অভাৱ আৰু চাৰিটা বলত আটাইকেইটা উইকেট হেৰুৱাই ১৩৪ ৰাণহে কৰিবলৈ সমৰ্থ হয়। ভাৰতীয় দলৰ মুকেশ কুমাৰ আৰু আৰেছ খানে তিনিটাকৈ উইকেট দখল কৰাৰ বিপৰীতে ৰবি বিষ্ণই দুটা আৰু ৱাশ্বিংটন সুনুদৰে এটা উইকেট লাভ কৰে। ইয়াৰ লগে লগে ভাৰতে পাঁচখনীয়া টি-টুৱেণ্টি শৃংখলাত ১-১ৰ সমতা স্থাপন কৰে।

০০০০০

সমাপ্ত